

# LILL-GĦ AJJUR <sup>6</sup>

Għidli għala ħbub għajnejk  
Xejn ma jixbhu lil tal-bieraħ  
Ja għajjur?...! Tixbeh lill-qamar;  
Daqqa mimli, oħra fieragħ!...—

...Xi ħsieb ħajjen berrint f'moħħok!  
Turi s-sfura ta' ħaddejek;  
Donnu s-semm ħiereg bħal vleġeg...  
Biż-żebbiġ ta' ħbub għajnejk!

Daqqa tidher se tinfena  
Donnha nliet qalbek bil-hemm,  
Oħra donnha mfawra bl-hena  
Iżda għajnejk dejjem bis-semm!

Indunajt tal-ferħ, u n-niket  
Kif issir dil-bidla fik!—  
Tfur bil-ferħ għad-deni t'għajrek  
Iżda l-gid ta' ħuk jifnik!

R. M. B.